

వైరాగ్యంతో సరాగం



శ్రీషాధమాసంలో ప్రథమ దివసంలాంటి రోజు. నీలాంబరాన కాలాంబుదా లలముకుంటున్నాయి. ఉదయం పదిగంటలు కావస్తున్నా వాన వాసనతో మిళితమై హేమంతకాలపు శీతలవసనం కిటికీలగుండా లోపలికి వీస్తోంది. నేను గదిలో ప్రవేశించేసరికి మాధవయ్య మామ కిటికీ దగ్గరగా నిల్చుని మదపు చేసుగుల్లా కదులుతున్న మబ్బుల కేసి చూస్తు న్నాడు.

“మబ్బుల్లో యేముంది గానీ యిలా వచ్చి కుర్చీలో కూర్చో మామయ్యా! పెద్దవాళ్ళ దగ్గరికి వస్తూ రిక్తహస్తాలతో రాకూడదని నీకోసం ఓ కానుక కొని తీసుకొచ్చాను” అన్నాను.

గదిమధ్యకు వచ్చి వాలుకుర్చీలో చేరగిలబడుతూ “ఏం తీసు కొచ్చావురా అబ్బీ!” అన్నాడు మాధవయ్య మామ.

“ఏం తెచ్చానో చెప్పకో చూద్దాం” అన్నాను.

మాధవయ్యమామ పరుసగా నాలుగైదువస్తువులపేర్ల చెప్పాడు. గురి పెట్టి కొట్టలేని వేటగాడి బాణంలా ఆయన ఊహ ప్రతిసారీ తప్పిపోయింది. “నువ్వు చెప్పకోలేవులే మామయ్యా!” అంటూ జేబులోనుంచీ పొగచుట్టలు పైకి తీశాను.

“పొగచుట్టలా!” అన్నాడు మాధవయ్యమామ. అంటూ ఆయన ఉలికిపడ్డాడు. “నేను పొగచుట్ట కాల్యా లనుకుంటున్నానని నీతెలా తెలిసింది రామం?” విస్మయంతో ప్రశ్నించాడు.

“ఓయద్యో, ఆమాత్రం తెలుసుకోదానికిగూడా గొప్ప తెలివితేటలు గావాలా మామయ్యా; నువ్వు అడపాదడపా బీడీలు కాలుస్తావని నాకు తెలుసు. ఉత్తరద్రువం వలన వచ్చేసినట్టున్న ఈ వాతావరణంలో నానిరకం బీడీలేం దాగుంటాయని చుట్టలు కొనుక్కొచ్చాను” అన్నాను.

వెంటనే ఓ చుట్టముట్టించి పొగకోసం ముఖం వాచిపోయినవాడిలా నాలుగు గుక్కలు పీల్చి ఒక్కసారిగా పొగనంతా బయటకి వదిలేశాడు మాధవయ్యమామ. నిండుగా, బొద్దుగా, నల్లగా నుదుట పట్టినామాలతో వెంకటాచలవతిని తలపించే విగ్రహం మాధవయ్యమామది. ధూమమాలి కలు ఎక్కడి వక్కడే తెగిపోయి ఒక్కొక్కటి ఒక నర్తకిలా ఆయన చుట్టూ గాలిలో ఒయ్యారాలు పోతున్నాయి. వినోదకరమైన దృశ్యం: చూస్తూ కూర్చున్నాను.

“చుట్ట కాలుస్తుంటే నాకో కథ జ్ఞాపకం వస్తోందిరా రామం!” నిద్రలోనుంచి మేలుకున్నట్టుగా అన్నాడు మాధవయ్యమామ:

“చెప్ప మామయ్యా!” అంటూ కుర్చీ దగ్గరికి జరుపుకున్నాను.

పొగచుట్ట ఓ అంగుళంమేరకు కాలి కొడిగట్టిపోయింది. నుసిని క్రింద రాల్చేస్తూ ప్రారంభించాడు మాధవయ్యమామ.

“ముప్పయియేళ్ళ క్రిందటిమాట. ఓరోజు అర్ధరాత్రివేళ. కటిక చీకటి. పైగుడ్డ విదిలించి భుజాన వేసుకుని వూరు వదిలి వెళ్ళిపోయాను. బ్రతుకంటే భయమైపోయింది నాకు. సంసార బాధలకంటే సరకయాతనలు గూడా నయమనిపించాయి. పెళ్ళాం బిడ్డలు శత్రువుల్లా కనుపించారు. ఉన్న వూరు వల్లకాదులా గోచరించింది. ఆ రోజంతా మాయింట పొయ్యిలో వడుతున్న పిల్లి పైకి లేచిందిగాదు. షావుకారు చెంచయ్య నడివీధిలో నిల వేసి నాలుగు రోజుల్లో అప్పు చెల్లించకపోతే కొద్దుకు వేళ్ళానన్నాడు. పొలం దగ్గరికి వెళ్ళే దానిలో సీక్యులేక చేసిన పైరు మాడిపోతోంది. ప్రొద్దుండగా వూళ్ళోకి తిరిగిరావడానికి మనస్కరించక దాగా చీకటిపడిన తర్వాత తిరిగి వచ్చాను. అంగవస్త్రం పరచుకుని అరుగుపైన వడుకున్నాను. మానవుడికి

కష్టమో, సుఖమో కాలం గడవకుండా ఉండదు. తెల్లవారుతుంది. తెల్లవారిని
 తర్వాత ఏం చేయాలి? పొలానికి వెళ్ళి చేయగలిగిందేమీ లేదు. ఊళ్ళో
 అప్పు పుట్టదు. కట్టుకున్న పెళ్ళాం ఎదుట నేరంచేసినవాడికిమల్లె నీలోచ్చవాలి.
 తలవంపులు, నగుబాట్లు, ఈతిబాధలన్నీ ఒక్కమ్మడిగా పెడబొట్టలు
 పెడుతూ నన్ను తరుముతున్నాయి. మన వూరికి, స్టేషనుకూ పదిమైళ్ళు.
 రెండు గంటల్లో అంతదూరం ఎలా వెళ్ళానో నాకు తెలియదు. వెళ్ళిన
 కొంతనేపటికల్లా రైలు వచ్చింది. ఓ పెద్దైలో ఎక్కి కూర్చున్నాను. మరు
 నాటి పగలంతా ఆ ప్రయాణం కొనసాగింది, సాయంత్రానికి టిక్కెట్టు లేదని
 చెప్పి నన్నొక స్టేషనులో దింపేశారు. కడుపునిండుగా కొళాయిలో నీళ్ళు
 త్రాగాను. చల్లటి నాపరాళ్ళపై న పడుకున్నాను. నిద్ర ముంచుకొచ్చేసింది.
 కళ్ళు తెరిచేసరికి స్టేషనులో దీపాలు వెలుగుతున్నాయి. అప్పుడే ఓ పొగ
 బండి స్టేషనులోకి వచ్చి ఆగింది. ఈసారి ఒక చిన్న పెద్దైగా చూచి సీటు
 క్రింద దూరి మునుగు బిగదన్నేశాను. నిండుగా ఒక్క పగలూ ఒక్క
 రాత్రి ఆ పెద్దైలోనే ఉండిపోయాను. కొత్తగా వెళ్ళిచేసుకున్న ఓ అబ్బాయి,
 ఆమ్మాయి తాము తెచ్చుకున్న అన్నంలో నాకూ కొంచెం పంచిపెట్టారు.
 రైలు పరుగెడుతోందని మాత్రమే నాకు తెలుసు. ఎక్కడ పరుగిడుతోందో,
 ఏ వైపుగా పరుగిడుతోందో తెలియదు. ఎలాగూ నా దగ్గర టిక్కెట్టు లేదు
 గనుకఎవరైనా దింపేస్తే దిగిపోదామనుకున్నాను. ఎవ్వరూ నాజోలికివచ్చారు
 గారు. చివరికొక స్టేషనులో రైలాగింది. ఎంతకూ కదిలే సూచనలు
 కనిపించలేదు. దిగి పట్టణంలోకి వెళ్ళాను. మన ప్రాంతంగాదు. మన
 మనుషులుగాదు. మన భాషగాదు. బాగా మునిగిన తర్వాత చలి ఉండదం
 టారు. అందుచేతనే గావచ్చు నా కప్పుడు దుఃఖం కలుగలేదు. అక్కడ
 నాకు తెలిసిన ముఖాలు లేవు, ఏ యింటి ముంగిటకైనా వెళ్ళి చేతులుసాచి
 యాచించవచ్చును. పెడితే తీసుకోవచ్చు. పెట్టకపోతే కించపడకుండా వెళ్ళి
 పోవచ్చు. నాకు కావలసింది పూటకు పట్టెడన్నం. లోకంలో విద్దలనుకన్న
 తల్లులు లేకపోలేదు. వారం రోజుల్లో అలాంటి బ్రతుక్కు అలవాటు పడి

పోయాను. ఆ వారం రోజుల్లో నాకో విషయం తెలిసింది. కాళ్ళూ చేతులూ దృఢంగా ఉన్న మానవుడు భిక్షానికి బయల్దేరితే లోకం ఈనడించుకుంటుంది. ఆ బ్రతుకుపైన రోక పుట్టింది. బిచ్చు స్టాండులో నిల్చుంటే మూటలెత్తడం, దించడం, మోయడంలాంటి చిన్నచిన్న గిరాకీలు తగులుతుండేవి. రోజుకొక రూపాయి కళ్ళకు కనిపించేది. అలాగే నాలుగైదు మాసాలు గడిచిపోయాయి, నాకు గడ్డం పెరిగింది. గుడ్డలు మాసి చిరుగులు పడిపోయాయి. తల వెంట్రుకలు బుట్టలా గుబురు కట్టిపోయాయి. అంతలో ఎండాకాలం పోయి వానాకాలం వచ్చింది. ఆ వెక్కడి వానలో బాబూ, ఆ పట్టణంలో కుండలతో దిమ్మరించినట్టుగా జడివానలు కురిశాయి. వీధులు, మైదానాలు, పైడు కాలువలు అన్నీ ఒక్కరీతిగా జలమయమై పోయాయి. ఓరోజు సాయంత్రం రోడ్డుపైన నడుస్తూ కాలుజారి క్రిందపడిపోయాను. పైకి లేచేసరికి ఒళ్ళంతా బురదతో దొప్పదొగిపోయింది. ఆ రాత్రి పడుకున్నానేగానీ తడిబట్టల్లో నిద్ర పట్టిందిగాదు. తెల్లవారేసరికి జ్వరం వచ్చేసింది. నాలుగు రోజులు మూసిన కన్ను తెరవకుండా ఓ సత్రం వసారాలో పడి ఉండిపోయాను. ఎవరో పుణ్యాత్ములు కొందరు దయతలచి నన్నో జట్కాలో వేయించి హాస్పిటలుకు చేర్పించారు. మందులూ, మాకులూ యిచ్చారో లేదో నాకు సరిగ్గా తెలియదు. ఇది మొండి ప్రాణం కనుక తేరుకున్నాను. జబ్బు నయమైపోయింది గనుక ఆసుపత్రినుంచీ వెళ్ళిపోవచ్చునన్నారు. ఎక్కడికి వెళ్తాను? నోరు విడిచి నా గోడు చెప్పుకోవా లనిపించింది. ఎవరు వింటారు? నా మాటలు వాళ్ళకు అర్థంకావు. వాళ్లు చెప్పేదేమిటో నాకు తెలియదు. కాళ్ళీడ్చుకుంటూ వీధులవెంట తిరిగాను. రాత్రి ఎనిమిది గంటలై ఉంటుంది. నా కాళ్ళు నన్ను రైల్వేస్టేషనులోకి తీసుకెళ్ళి వదలిపెట్టాయి. ఓ రైలు బయల్దేరడానికి సిద్ధంగా వుంది. ఆలోచించడానికి అవకాశమూ లేదు, ఓపికా లేదు. ఎక్కీ కూర్చోగానే బండి కదిలింది.

“ఆ ప్రయాణం సాఫీగా జరగలేదు. మాటి మాటికీ దింపేశారు. మళ్ళీ మళ్ళీ ఎక్కీ కూర్చున్నాను. మన మనుషులు కనిపించేదాకా, మన మాటలు

వినిపించేదాకా, మధ్యలో నేను ఆగదలచుకోలేదు. నాలుగోనాటి ఉదయం, భక్తు భక్తున తెల్లవారుతోంది, పెద్దెలోనుంచీ ప్లాట్ ఫారంపైకి దిగాను. అల్లంతదూరంలో గుడిగోపురం కనిపించింది. దూరాన కొండ కనిపించింది, కొండపైకి వెళ్తున్న మెట్లు, మెట్ల చివర అలిపిరి గాలిపోపురం కనిపించాయి! చెవులకు నిండుగా గోవిందనామస్మరణం వినిపించింది. నాకు ప్రాచాలు లేచివచ్చాయి. ఆ ఆనందంలో ఊరంతా చెడ తిరిగేద్దామనుకొన్నాను. కానీ ఉన్నట్టుండి ఓ విషయం తలపుకు వచ్చింది. అన్ని ఊళ్ళ లాంటిది గాదు తిరుపతి. దేశంలో అన్ని మూలల నుంచి జనం అక్కడికి వచ్చిపోతుంటారు. ఆ వచ్చిపోయేవాళ్ళల్లో నాకు తెలిసినవాళ్ళ వరైనా కనిపిస్తే? అందుకని ఊరికి దూరంగా వెళ్ళి ఓ చెట్టుక్రింద కూర్చున్నాను. మధ్యాహ్నం కావచ్చింది. కడుపులో కొక్కులు తప్పుతున్నాయి. భోజనం కావాలి, అప్పుడు తిరుచానూరులో పెళ్ళిళ్ళు జరుగుతున్నాయి. నడవసాగాను. బయల్దేరిన వేళావిశేషం మంచిది. కుభకార్యం పూర్తిచేసుకుని తిరిగి వెళ్ళిపోవడానికి ముందుగా అందాలు ఖాళీచేస్తున్న ఓ పెళ్ళివారి కంటపడ్డాను. వాళ్ళు పాత్రల్లో మిగిలివున్న అన్నమూ, కూరా నారా అంతా ఓ విస్తరిలో వేసి నాకు వడ్డించేశారు. సుష్టుగా భోజనంచేసి ఎంతకాలమైందో మరి, ఒక విస్తరి మినహాగా మిగిలినంతా మాయంచేసేశాను. పైకి లేచేసరికి పాదాలు గాలిలో తేలిపోతున్నాయి, శరీరంతోబాటు మనసు గూడా మైకంలో జోగుతోంది. బయటికి వచ్చాను. ఆ ఎండ ఎండలాలేదు నాకు, వెన్నెల్లా ఉంది. ఎట్ట ఎదుట కోనేరు. కోనేటి మెట్లపైన రావిచెట్టు నీడ. ఇంద్రుడి సింహాసనంలో కూర్చున్నా అంత సుఖంగా ఉండదనిపించింది.

“ఆ సుఖంలో ఒకటి రెండు గంటలసేపు ఒళ్ళు మరచిపోయాను.

“ప్రొద్దు గూట్లో పడింది. చలిగాలి ప్రారంభమైంది. తలకు చుట్టుకోడానికి పైగుడ్డ లేదు. కప్పుకోడానికి ఏమీ లేకపోయినా నిద్రపోవడానికి అలవాటుపడ్డాను గనుక పైగుడ్డ లేకపోవడం నాకొక యిబ్బందిగా తోచలేదు. అప్పుడు నా మనస్సు ఓ వస్తువు పైకిపోయింది. ఈ మనసుంది చూచావా

రామం, దీనంత చెద్దది వేరొకటిలేదు. కడుపునిండుకూ తిండిలేక అలమ టించినంతకాలం కూడే గుండెకాయగా, కడుపే కైలాసంగా రోజులు వెళ్ళు బుద్ధాను. పెళ్ళిభోజనం కడుపులో పడిందో లేదో ఈ మనసు తనకింకొకటి తెచ్చి పెట్టమని హతంపట్టి కూర్చుంది....”

రెండో పొగచుట్ట ముట్టించుకోడానికి మాధవయ్య మామ యిక్కడ రాసేపాగాడు. ఆయన మనసు దేనిపైకి వెళ్ళి ఉంటుందా అన్న నా ఆలోచన ఓ కొలిక్కి రాకమునుపే మళ్ళీ ఆయన కథలోకి వచ్చేశాడు.

“పొగచుట్టరా రామం, పొగచుట్ట! ఆ రోజుల్లో కాసికి రెండు చుట్టలు. కాసి, కాసి కావాలి. ఎవరిస్తారు? చుట్టూరా కలయజూచాను. ఓ పెద్దమనిషి కనిపించాడు. అడిగితే చీచరించుకుంటాడేమో! బాబూ, కాసి ధర్మం చేయండి బాబూ అంటూ వెంట తగులుకోడానికి నేను బొత్తిగా తెలుగుదేశపు బిచ్చగణ్ణిలా లేను. అంతలో ఆ పెద్దమనిషి కనుమరుగై పోయాడు. ఇంకొకాయన దగ్గరికి వస్తున్నాడు. లేవబోయి మళ్ళీ మానేశాను. మనసేమో విడవకుండా మారాం చేస్తుంది. పొగచుట్ట! ఒక్కరే ఒక్కటి: కోనేటి నీటిపైనుంచీ విసురుగా వీస్తున్న చల్లటిగాలిలో పెదవులతో బిగబట్టి పొగ లోపలికి పీలుస్తూ అలాగే వదలిపెడుతూ ఆనందంగా, ఆకాశానికి మూడే షారలన్నంత మహదానందంగా కూర్చోడానికి ఒక్క పొగచుట్ట!

“ఇదిగో నాయన! నిన్నే బాబూ....”

“ఎవరో పిలుస్తున్నారు. ఎవరిని పిలుస్తున్నారు? వెనుదిరిగి చూచాను. ఎవడో వైరాగి. రావిచెట్టు మొదట కూర్చున్నాడు. బిక్కపలవటి మనిషి. నల్లటి గడ్డం. జడలు గట్టిన తల. కావిగుడ్డలు. మోచేతి క్రింద దండం. చెంతనే కమండలం....

“నావై పే చూస్తున్నాడు. ‘నిన్నే నాయన! ఓ చిన్న సాయం చేస్తావా బాబూ!’ అడుగుతున్నాడు.

“‘సెల వివ్వండి స్వామీ!’ అంటూ దగ్గరికి వెళ్ళాను.

“‘ఓ బేద నాణాన్ని దోసిట్లో వేకాడు సన్యాసి.

“ఓ అణాకు పొగ చుట్టలు, ఓ అగ్గిపెట్టె తీసుకొస్తావా బాబూ!” అన్నాడు.

“చిల్లరంగడికి ఎంతోదూరం లేదు. అక్కడికి వెళ్ళి నిమిషాల్లో తిరిగి వచ్చాను. అగ్గిపెట్టెతో సహా చుట్టలను ఆయన ముందుంచి ‘తీసుకోండి స్వామీ!’ అన్నాను.

“నాకెందుకు బాబూ! నీకోసమే తెమ్మన్నాను. తీసుకో’ అన్నాడు ధైర్యాగి. అసడమే గాదు, ఆయన మెల్లగా నవ్వుతున్నాడు.

“ఆశ్చర్యంతో విర్రబిగుసుకుపోయాను. ఆశ్చర్యంలోనుంచి తేరుకో గానే సాష్టాంగంగా ఆయన పాదాలమీదికి వ్రాలిపోయాను. ‘మూర్ఖుణ్ణి స్వామీ! అజ్ఞానంలో ఏదో అనుకున్నాను. నాది తప్పు. మన్నించండి.’ అన్నాను.

“భుజంపైన చేయివేసి ఆయన నన్ను లేపి దగ్గరగా కూర్చోబెట్టు కున్నాడు. ఓ పొగచుట్టను నా పళ్ళమధ్య యిరికించాడు. ‘తప్పేముంది నాయనా! అమాటకొస్తే మనసులోని కోరికను చంపుకోడమే తప్పు! వేమన్న ఏమన్నాడు? ‘కామికాక మోక్షకామిగా’ డన్నాడు’ అంటూ ఆయన స్వయంగా అగ్గిపల్ల గీసి నా చుట్టను వెలిగించాడు.

“కూర్చున్న చోటునుంచీ నేను లేవలేదు. జామురాత్రి గావచ్చింది. చెట్టు మొదట కూర్చున్న సన్యాసిలో చలనం లేదు. కాస్తా దూరంగా జరిగి అక్కడే పడుకున్నాను. తెల్లవారింది. నిద్ర లేవగానే సన్యాసికోసం చూచాను. ఆయన అలాగే కూర్చునిఉన్నాడు.

“ఆయనకు తిండి నీళ్ళపైన ధ్యానే ఉన్నట్టులేదు. యాత్రీకు లెవరైనా పళ్ళో ప్రసాదమో సమర్పించుకునేవారు. ఆయన తీసుకున్నది తీసుకోగా మిగి లింది నాకు దక్కేది. పసీపాటా లేదు. చీకూచింతా లేదు. కాలమంతా అదే విధంగా గడచిపోతే బాగుండునని అనుకున్నాను.

“ఓ రోజు ఆయన కళ్లు దెరచి నావైపు చూస్తుండగా ‘నా మనసులోని విషయం మీకెలా తెలిసింది స్వామీ?’ అని అడిగాను.

“అయన చిత్రంగా నమాధానం చెప్పాడు—‘నువ్వెప్పుడైనా ఎక్కరే ఫోటోను గురించి విన్నావా, నాయనా! ఆ ఫోటోలో శరీరం లోపలి భాగాలుగూడా స్పష్టంగా తెలిసిపోతాయి. అలాగే ఎడటివారి మనసునుగూడా ఫోటో తీసినట్టుగా తెలుసుకోగల వెనుబటాటు లేకపోలేదు. కానీ అందుకు సాధనం ఆవసరం!’

“ఆ సాధన ఏమిటో, దాన్నేవిధంగా చేయాలో, ఎంతకాలం చేయాలో నాకు తెలిపిందిగాదు. వివరంగా అడిగి తెలుసుకోవాలని మాత్రం అనుకున్నాను. కానీ ఆ తరువాత నే నెంతోకాలం ఆయనతో కలిసి ఉండడానికి వీలే కపోయింది....”

“ఏమైంది మామయ్యా! ఆయన ఏమయ్యాడు?” ఆతురతగా ప్రశ్నించాను.

మాధవయ్యమామ చెప్పసాగాడు: “ఓరోజు రాత్రి, ఏడెనిమిది గంటలప్పుడు ఆయన తటాటన లేచి నిల్చుని చకచకా నడవసాగాడు. మారు మాటాడకుండా నేనూ ఆయన్ను వెంబడించాను. ఊరి బయటకు వచ్చాము. ఆయన ఒకచోట ఆగి వెనుదిరిగి చూస్తూ ‘ఇక నువ్వు నీ దారంట వెళ్ళి పోవచ్చు.’ అన్నాడు.

“నేను బెంబేలు పడిపోయాను. ‘అదేమిటి స్వామీ! మీరే దిక్కని నమ్ముకున్నాను. మీతోనే ఉంటాను. మీ పాదసేవ చేసుకుంటాను’ అని ప్రాధేయపడ్డాను.

“ఆయన జాలిగా నవ్వాడు. ‘చూడు నాయనా! సంసారంనుంచీ పారి పోయి వచ్చినవాడు నన్యాసి కాలేడు. భార్యపట్ల, దిడ్డలపట్ల, బంధుమిత్రుల పట్ల తన కర్తవ్యాన్ని పూర్తిగా నెరవేర్చినవాడు మాత్రమే సన్యాసానికి అర్హుడు. వెలుగు చీకట్ల పడుగుపేకే జీవితం. వెన్నెల కొన్నాళ్ళు, చీకటి కొన్నాళ్ళు. నేను చెబుతున్నానుగా! నువ్వు స్వగ్రామానికి తిరిగి వెళ్ళు. అనుకోనివిధంగా నీ కష్టాలన్నీ గద్దెక్కిపోతాయి....’ అన్నాడు.

“వద్దు స్వామీ వద్దు! రొంపిలోనుంచీ బయటపడ్డాను. మళ్ళీ అక్క-

దకు వెళ్ళలేను. నన్ను మీ వెనువెంటనే వుండనివ్వండి' అని వేషధాలుగా చెప్పిచూచాను.

"కానీ ఆయన వినిపించుకోలేదు. 'ఓయి పిచ్చివాడా! నువ్వు విరాగివి కాదు. భయస్తుడివి. భయస్తు దెన్నడూ విరాగి కాలేదు. వినాడైతే నీకు నిజంగా వైరాగ్యం కలుగుతుందో అనాడు నా అంతట నేనుగా నిన్ను వెదుక్కుంటూ వస్తాను' అన్నాడు.

"ఇక నేను చెప్పగలిగిందేముంది రామం: ఏమీ చెప్పలేక చేతులు జోడించాను. ఆయన నన్నక్కడే వదిలిపెట్టి వడివడిగా నడిచి చీకట్లో కలిసి మాయమైపోయాడు. గుండె రాయిచేసుకుని నేను మన ఘారికి రాదలచు కున్నాను. చక్కా స్టేషనుకు నడిచాను. సరే, రైలుగూడా రానే వచ్చింది. ఎక్కి కూర్చున్నాను. మరునాటి మధ్యాహ్నాని కల్లా మన ఊళ్ళో ఉన్నాను....."

స్వగ్రామానికి మరలివచ్చిన తరువాత తన జీవితంలో ప్రారంభమైన శుభపరిణామాన్ని గురించి చెబుతున్నాడు మాధవయ్య మామ. ఆయన చెప్పకపోయినా ఆ వివరాలు నాకు తెలుసు. తిరిగివచ్చిన కొత్తలో తన వాటాకు వచ్చిన తాతలకాలంనాటి పెంకుటింటి పెరట్లో అరటి పిలకలు పాతడంకోసం భూమిని శ్రవ్యతుండగా ఆయనకు అంతో యంతో బంగారం దొరికినట్లు చెప్పుకున్నారు. ఎలాగైతేనేం, కలిమి రాదలచుకుంది. నారికేళం లోకి నలిలంలా వచ్చేసింది. మాధవయ్యమామ అప్పులు తీర్చేకాడు. మేడలు కట్టాడు. పొలాలు కొన్నాడు. కొడుకుల్ని చదివించాడు. కూతుళ్ళకు పెళ్ళిళ్ళు చేశాడు. కొడుకులు పట్టణంలో ఉన్నతోద్యోగాలు చేస్తూ వుండగా, కూతుళ్లు లక్షణంగా తమ కాపురాలు చక్కదిద్దుకుంటూవుండగా స్వగృహంలో దేవీ దేవరాలాగా అలా మగ లిద్దరూ మాత్రం మిగిలారు.

మాధవయ్యమామ రెండోసారి వెలిగించిన పొగమట్టకూడా సగానికి పైగా కాలి పోయింది. కానీ నా మనసులో మాత్రం పొగమట్టులాంటి కుశంక ఒకటి మిగిలిపోయింది.

“అ నన్యాపి గనుక మళ్ళీ కనిపిస్తే నువ్వాయనతో గూడా వెళ్ళి పోతావా మామయ్యా?” విచారాన్ని అభినయిస్తూ ప్రశ్నించాను.

“అంతటి అదృష్టమా రామం: ఆయనకోసం ఎదురుతెన్నులు చూచి చూచి నా కళ్ళే కాయలు గాచిపోయాయి.....” అన్నాడు మాధవయ్య మామ.

నాకు మాధవయ్యమామపైన కోపం కలిగిన మాట నిజం: చెప్పి చెప్పి ఆయన తన కథకొక ముగింపు లేకుండా చేశాడు. పాపం, ఆయనమాత్రం ఏం చేస్తాడు? అ నన్యాపి తిరిగి వస్తేగానీ ఈ కథ పూర్తిగాదు. అతడెప్పుడు తిరిగి వస్తాడు? ఇంతకూ వస్తాడా, రాదా? అనలు అతడింకా బ్రతికిఉన్నా డనుకోడానికి ఆధారమేముంది? ఈ ప్రశ్నావళికి ఏ వెండితెరపైన సమాధానం లభిస్తుంది?

* * *

ఆరోజు సాయంత్రం ఒంటరిగా పికారు బయలుదేరాను. ఊరు దాట గానే వానజల్లు ప్రారంభమైంది. బాటకు అనతిదూరంలోనే ఓ శివాలయం. లోకేశ్వరుడు మానవమాత్రుల భౌతిక నేత్రాలకు కనిపించకూడదనే గావచ్చు గర్భగుడి ఎప్పుడూ తాళం వేయబడి ఉంటుంది. గర్భగుడి కెదురుగా ఓ మంటపం వుంది. పరుగెత్తికెళ్ళి ఆ మంటపంలో నిల్చున్నాను.

నాకంటే ముందుగా అక్కడ మరో వ్యక్తి తలదాచుకుని ఉన్నాడన్న విషయం వెళ్ళి నిల్చున్న కొంతసేపటికి గానీ నాకు తెలిసిందిగాదు.

అతడూ ఒక బైరాగి. మాధవయ్యమామ కథలో వచ్చిన బైరాగిడి నల్లటి గడ్డమైతే, యితనిది తెల్లటి గడ్డం. అదొక్కటి మినహాయిస్తే ఆ వర్ణనకూ, యితనికి అట్టే తేడా కనిపించదు. గడ్డంమాట కేమీ, వయసు పైబడినకొద్దీ అది తెల్లబడిపోతుంది. కొంపదీసి అతడే యితడు కాదుగదా: నా వూహకు నేనే నవ్వుకున్నాను.

అంతలో వేరొక ఊహ నా బుర్రలో తళుక్కున మెరిసింది.

“ఏ ఊరందీ?” దగ్గరగా వెళ్ళి పలకరించాను.

“సంసారికై తే ఒక ఊరు. నన్యాసి తేముంది: అన్ని వూళ్ళూ వాడివే!” అన్నాడు ధైరాగి. అన్న తరువాత ఒకటి రెండు క్షణాలు తట పటాయించి “ఓ అణాకాసు యిస్తావా నాయనా: వేరుకనక్కాయలైనా కొనుక్కుంటాను” అంటూ పనిలో పనిగా తన స్వకార్యాన్ని చక్క డెట్టుకోడానికి ప్రయత్నించాడు.

పథకాన్ని అమల్లో పెట్టడానికి గూడా అదే సుముహూర్త మనిషిం చింది—“అణాకాసుకేం భాగ్యంగానీ నేను చెప్పినట్టుగా చేస్తే నువ్వీ ఊళ్ళో ఓ వెలుగు వెలిగిపోవచ్చు.....” అంటూ సాధిప్రాయంగా ఆతడివైపు చూచాను.

“నేనా: ఈ ఊళ్ళో వెలిగిపోవచ్చునా?” నన్యాసి తన చెవులను తానే నమ్మలేకపోయాడు.

“మరేంలేదు. సాధనా విధానం చాలా సులభం. మవ్వు నేర్చుకో వలసినవి మూడంటే మూడే మంత్రాలు. ఈ ఊళ్ళో మాధవయ్యగారని గొప్ప శ్రీమంతు దొకాయన ఉన్నాడు. ఆయనకు నీటోటి నన్యాసులంటే చెప్పరానంత గౌరవం. ఆయనగారి యిల్లెక్కడో చెబుతాను. మారు మాటాడకుండా వెళ్ళి నువ్వా యింటి వసారాలో తిష్ట వేసేయాలి. చీకటి పడేలోగా ఆయన నిన్ను పలకరిస్తాడు. పలకరించిన వెంటనే వీలైనంత స్పష్టంగా ‘తిరుచానూరు కోనేటిమెట్లు’ అంటూ మొదటి మంత్రాన్ని ఉచ్చ రించాలి. ‘ఏమిచేమిటీ?’ అంటూ ఆయన విస్తుపోతాడు. ‘మరచి పోయావా నాయనా?’ అంటూ అప్పుడు రెండో మంత్రాన్ని ఒప్పజెప్పాలి. ఇక నోట మాటరాక చేష్టలు దక్కి ఆయన విగ్రహంలా నిల్చుండిపోతాడు. అప్పుడు మూడో మంత్రాన్ని అందుకోవాలి. ‘నీకోసమే వచ్చాను నాయనా:’ అన్నదే మూడో మంత్రం. ఈ చివరి మంత్రాన్ని మాత్రం రోజు కొకటి రెండుసార్లు తప్పనిసరిగా జపిస్తూరావాలి....”

అనుమానంతో నావైపు ఎగాదిగా చూడసాగాడు నన్యాసి.

“ఊరికే ఉబుసుపోకకోసం చేస్తున్న పని. ప్రమాదమేమీ ఉండదు.

పైగా ఎంతో కొంత ప్రతిఫలం కూడా ముడుతుంది. అందుకు నేను పూచీ" అంటూ నమ్మకం చెప్పాను.

ఏమైనా కానిమ్మని సాహసకృత్యానికి పూనుకుంటున్నవాడిలా ముగ్గు లోకి దిగడానికి ఉద్యుక్తుడయ్యాడు సన్యాసి.

ఎందుకోగానీ నాకు అమందానందం కలిగింది. ఎందుకో అని విశ ర్శించుకున్నాను—మాధవయ్యమామ కథ వినాదో ఆగిపోయింది. అదింక ముందుకు సాగి ఓ ముగింపుకు చేరుకునే అవకాశాలు లేనేలేవని అను కున్నాను. కానీ కాకతాళీయంగా ఈనాడా కథకు కాళ్ళొచ్చేకాయి. ఇదింక ఎలా నడుస్తుందో చూడాలి.....

* * *

మరునాడు తెల్లవారేసరికి మా ఊళ్ళో ఒకచే కోలాహలం— మాధవయ్యగా రింటికి ఎవరో మహనీయుడు విచ్చేశాడు. ఆయన అగత అనాగతాలను కళ్లు మూసుకుని చెప్పెయ్యగలడు. ఆయన మంత్రించిన విటూడిని ప్రసాదిస్తే తీరని వ్యాధులన్నీ నయమై పోతాయి. ఇంకా రక రకాల చిలవలతో పలవలతో ఆయన ప్రభావాన్ని గురించి ప్రచారం కొన సాగుతోంది.

నామట్టుకు నేను మాత్రం యిప్పుడిప్పుడే మాధవయ్య మామగా రింటికి వెళ్ళదలచుకోలేదు. కానీ అక్కడి వర్తమానాలు మాత్రం నా చెవి దాకా వస్తునే ఉన్నాయి. మాధవయ్యమామ స్వాములవారికి మేడపైన విడిది ఏర్పాటు చేశాడు. స్నానపాన భోజన వగైరాలన్నీ ఆయన కక్కడే జరిగిపోతున్నాయట. స్వాములవారి వాగమృతాన్ని గ్రోలడానికి, ఆయన అనుగ్రహానికి నోచుకుని భవబాధలనుంచి విముక్తి పొందడానికి వెళ్తున్న జనంతో ఆ యిల్లు కిటికిలూడిపోతోందట!

స్వాములవారి ఆగమనానికి మరింత ప్రాధాన్యం లభించడానికి వాతా వరణ పరిస్థితి కూడా అనుకూలించిందనే చెప్పాలి! ఆయన రాబోతున్నా డనగా పట్టుకున్న వాన ముసురా నాలుగు రోజులదాకా అలాగే మురించుకుని

ఉండిపోయింది. ఎడతెరిపి లేకుండా పడుతున్న వానజలులవల్ల ఎవరి పనులు వాళ్ళు చేసుకోడానికి పీల్లకపోవడంతో ఆబాలగోపాలానికి స్వాములవారిని గురించిన చర్చ తప్పితే మరొక ధ్యాన లేకపోయింది. అవి నేను నిరుద్యోగంతో కాలహరణం చేస్తున్న రోజులు. మూడేళ్ళుగా యింటిదగ్గర కూర్చుని ప్రతి సంక్రాంతికి గోడలకు వెళ్లవేసినట్టుగా ఏడాది కొకసారి నామధేయాన్ని 'రెన్యూ' చేయించుకుంటూ ఎంప్లాయిమెంటువారికి కాస్తో కూస్తో పని కల్పిస్తున్న నాకు ఒకనాటి శుభోదయాన బీటలువారిన నేలపైన తొలి ముంగారు వానలు కురిసినట్టుగా, ఉత్తరువు చేతి కొచ్చేసింది. భోజనానికి రావచ్చునని ఎలుగెత్తి పిలిచి దభీమని తలుపు వేసుకున్న అన్నదాతకు, ఆ ఉత్తరవు జారీచేసిన అధికారులకు దగ్గరి చుట్టరికం ఉండేమో నాకు తెలియదు. కాగితం చేతికొందిన తర్వాత కొన్ని గడియల వ్యవధిలో బయల్దేరితేగానీ నేను యింటద్యూకు హాజరు కాలేను. అదృష్టం ఛాగుండి యింటద్యూకులో ఎన్నిక చేయబడితే వెంటనే ఉద్యోగంలో చేరిపోవలసి ఉంటుంది.

ఈ రోజుల్లో వలచిన వనిత దొరకడంకన్నా కోరిన ఉద్యోగం దొరకడం కష్టం. ఎలాగైతేనేం కోరిన కొండలో వాన కురిసింది. ఉద్యోగంలో చేరిపోయాను.

తరువాత నెలరోజులకుగానీ మా పూరికి తిరిగి రావడం కుదిరింది కాదు. రాగానే మాధవయ్య మామగారింటికి బయల్దేరాను.

నంజె చీకట్లు ముసురుకుంటున్న మునిమాపువేళ. నేరుగా యింటి లోపలికి వెళ్ళిపోవోతూ వసారాలో ఏదో ఆకారం మెదిలినట్టుగా తోచి అటువైపు తిరిగిచూచాను. తుపానులో తడిసి ముప్పండుమైపోయి చేని గట్టుపైన గడగడా వడకిపోతూ కూర్చున్న గరుడపక్షిలా ఒంటి నిండుకూ దుప్పటి కప్పుకుని లోతుకుపోయిన కళ్ళతో బిక్కుబిక్కుమని చూస్తున్న మానవు డెవరో కాదు—మా మాధవయ్యమామ!

“అదేమిటి మామయ్యా! ఇలాగై పోయావేమిటి?” అంటూ పరామర్శించాను.

“ఎప్పుడొచ్చావురా రామం! ఎందుకోగానీ ఇలాగై పోయాను మరి!”
నీరసంగా బదులుచెప్పాడు మాధవయ్యమామ.

తులసమ్మత్త నన్ను దూరంగా తీసుకెళ్ళింది—“ఇదేం విపరీతం నాయనా! సమయానికి నువ్వుగూడా ఊళ్ళో లేకుండా పోయావు. ఇతగా డెవరోగానీ పులిమీద పుట్రలా దాపురించాడు. మీ మామయ్య కంటికి కనిపిస్తే చాలు, నీకోసమే వచ్చానంటాడు. అదేం కర్కమో మరి. పెద్దపులి లాంటి మనిషి అతగాడి దగ్గరీయన పిల్లిలా మారిపోతారు. నిద్రాహారాలు మానేసి నెలనాళ్ళయింది. చూచావుగా, మనిషి చిక్కి సగమైపోయారు. నాకైతే దిక్కులే తోచడంలేదు....”

మెల్లగా మేడపైకి వెళ్ళాను. విశాలమైన హాల్లో చిన్న దీపం వెలుగుతోంది. ఆగరోత్తుల పరిమళం హాలంతటా సుళ్లు తిరుగుతోంది. బల్లపైన పళ్ళెం విందుకూ పళ్ళు, వెండిపాత్ర విండకూ పాలు. పట్టె మంచంపైన తెల్లటి దూదిపరుపు. తలగడ కానుకుని సుఖాసీనుడై ఉన్నాడు సన్యాసి. ఆనందపారవశ్యంవల్ల కాబోలు. అతనివి అరమోడ్లు కన్నులు. పొడుగటి గడ్డం గాలికి మెల్లగా కదులుతోంది.

ఎదుటకు వెళ్ళి నిల్చోగానే ఆయన యోగనిద్ర చెడిపోయింది.

“జ్ఞాపకమున్నానా స్వామీ!” అన్నాను.

కట్టను త్రెంచుకున్న ప్రవాహంలా నన్ను పోల్చుకోగానే ఆయన హావభావాలుకూడా హద్దులు దాటిపోయాయి. “నువ్వా నాయనా! ఎన్నాళ్ళ కెన్నాళ్ళకు?” అంటూ ఆయన నన్ను దగ్గరికి తీసుకుని ఆలింగనం చేసుకోబోయాడు. “నీ మేలు మరిపోసు బాబూ!” అంటూ చేతులు జోడించి అంజలి ఘటించబోయాడు. అలాంటి చేయరాని పనులేవీ చేయవద్దని ఆయన్ను బ్రతిమాలుకోవలసి వచ్చింది.

“ఎందరెందరో యిక్కడకు వచ్చారు గానీ నువ్వు మాత్రం కనిపించావుగావు. ఎవరినైనా అడుగుదామనుకుంటే నీ పేరైనా తెలిసింది గాదు.....”

ఆయన్ను వారించి అసలు విషయంలోకి వచ్చేశాను.

“గడచిన గాధను త్రవ్వకోకండి స్వామీ! జరగవలసిం దేమిదో ఆలోచించండి. ఏ వ్యవహారంలోనైనా సరే పట్టువిడుపులు రెండూ ఉండాలి, తెగేదాకా లాగడం మంచిదిగాదు. మొదటికే మోసం రావచ్చు. ఇప్పటికే శృతిమించి రాగాన పడింది. వీలైనంత త్వరగా మనం రంగంనుంచీ విష్కరిమించడం మంచిది.....”

“బాబ్బాయి! అంతమాట వాడు. ఏదో పచ్చని పట్టు దొరికింది. నిర్విచారంగా కాలం గడిచిపోతోంది” అంటూ గింజుకున్నాడు సన్యాసి.

అప్పుడు నేను హితవును, వేదాంతాన్ని సమపాళ్ళతో కలిపి నా వోపినంతలో ఉపదేశానికి పూనుకోవలసి వచ్చింది.

“చూడండి స్వామీ! దేశమంతా మీది. మానవులందరూ మీవారు. మీ సాన్నిధ్యమూ, మీ సాహచర్యమూ ఒక ప్రదేశానికి, ఎవరో కొందరు మానవులకు సరిమితం కారాదు. ఒకానొక ప్రదేశంపట్ల మమకారం, ఒకానొక సుఖంపట్ల లోభపత్వం—యివన్నీ బంధహేతువులు. మాటవరుసకు చెబుతున్నాగానీ ఈ విషయాలు మీకు తెలియనివి గావు. నోరు విడిచి వీళ్ళు వెళ్ళిపోమ్మవి చెప్పలేదుగదా అని తామసించడంగాడా భావ్యం కాదు. ఉదాసీనమే వీడుకోలని పెద్దలు చెప్పనే చెప్పారు. అయినా ఈ మాయా జగత్తులో సుఖానికి, సంతృప్తికి అవధు లెక్కడ? ఏనాటి కేది అనుగ్రహింపబడితే దానితోనే సుఖానికి, సంతృప్తికి గిరి గీసుకోవడం మీబోటి విరాగుల స్వభావం.....”

శ్రద్ధగా ఆలకించాడు బైరాగి. “నిజమే నాయనా! నువ్వు చెప్పినట్టే చేస్తాను. ఈ వూళ్ళో నాకు తెల్లవారదు. మరెక్కడో తెల్లవారుతుంది” అంటూ నాకు అభయమిచ్చాడు.

తెల్లవారింది. పట్టెమంచంపై నే కాదు సరికదా, ఊరి పొలిమేరల్లోపల సన్యాసి జాడ లేదు.

మాధవయ్యమామ క్రమక్రమంగా కోలుకోసాగాడు. *